

திருமங்கையாழ்வார் அருளிச் செய்த பெரிய திருமடல்

பெரிய திருமடல் தனியன்

பிள்ளைத் திருநறையூர் அரையர் அருளிச் செய்தது

பொன்னுலகில் வானவரும் பூமகனும்¹ போற்றி செய்யும் *
நன்னுதலீர்! நம்பி நறையூரர் * - மன்னுலகில்
என் நிலைமை கண்டும் இரங்காரேயாம் ஆகில் *
மன்னு மடல் ஊர்வன் வந்து

திருமங்கையாழ்வார் அருளிச் செய்த பெரிய திருமடல்

2674 * மன்னிய பல்பொறி சேர் ஆயிர வாய் வாளரவின் *
சென்னி மணிக் குடுமித் தெய்வச் சுடர் நடுவுள் *
மன்னிய நாகத்தணை மேல் ஓர் மாமலை போல் *
மின்னும் மணி மகர குண்டலங்கள் வில் வீச *
துன்னிய தாரகையின் பேரொளி சேர் ஆகாசம் *
என்னும் விதானத்தின் கீழால் * - இருசுடரை
மன்னும் விளக்காக ஏற்றி * மறிகடலும்
பன்னு திரைக் கவரி வீச * - நிலமங்கை
தன்னை முன நாள் அளவிட்ட தாமரை போல் *
மன்னிய சேவடியை வான் இயங்கு தாரகை மீன் *
என்னும் மலர்ப்பிணையல் ஏய்ந்த * - மழைக் கூந்தல்
தென்னன் உயர் பொருப்பும் தெய்வ வடமலையும் *
என்னும் இவையே முலையா வடிவமைந்த *
அன்ன நடைய அணங்கே(ய்) * - அடி இணையைத்
தன்னுடைய அங்கைகளால் தான் தடவத் தான் கிடந்து * ஓர்
உன்னிய யோகத்து உறக்கம் தலைக்கொண்ட
பின்னை * தன் நாபி வலயத்துப் பேரொளி சேர் *
மன்னிய தாமரை மாமலர் பூத்து * அம்மலர் மேல்
முன்னம் திசைமுகனைத் தான் படைக்க * மற்றவனும்
முன்னம் படைத்தனன் நான்மறைகள் * - அம்மறை தான்
மன்னும் அறம் பொருள் இன்பம் வீடு என்று உலகில் *
நன்னெறி மேம்பட்டன நான்கன்றே * - நான்கினிலும்
பின்னையது பின்னைப் பெயர் தரும் என்பது ஓர் *

¹ பூமகனும்

தொன்னெறியை வேண்டுவார் வீழ் கனியும் ஊழிலையும் *
 என்னும் இவையே நுகர்ந்து உடலம் தாம் வருந்தி *
 துன்னும் இலைக்குரம்பைத் துஞ்சியும் * - வெஞ்சுடரோன்
 மன்னும் அழல் நுகர்ந்தும் வண்டதத்தின் உட்கிடந்தும் *
 இன்னதோர் தன்மையராய் ஈங்கு உடலம் விட்டெழுந்து *
 தொன்னெறிக்கண் சென்றார் எனப்படும் சொல்லல்லால் *
 இன்னதோர் காலத்து இனையார் இது பெற்றார் *
 என்னவும் கேட்டு அறிவதில்லை * - உளதென்னில்
 மன்னும் கடுங்கதிரோன் மண்டலத்தின் நன்னடுவுள் *
 அன்னதோரில்லீயினூடு போய் * - வீடென்னும்
 தொன்னெறிக்கண் சென்றாரைச் சொல்லுமின்கள் சொல்லாதே *
 அன்னதே பேசும் அறிவில் சிறுமனத்து * ஆங்கு
 அன்னவரைக் கற்பிப்போம் யாமே * - அது நிற்க
 முன்னம் நான் சொன்ன அறத்தின் வழி முயன்ற *
 அன்னவர் தாம் கண்டீர்கள் ஆயிரக்கண் வானவர் கோன் *
 பொன்னகரம் புக்கு அமரர் போற்றி செப்ப² * - பொங்கொளி சேர்
 கொல்நவிலும் கோளரிமாத் தான் சுமந்த கோலம் சேர் *
 மன்னிய சிங்காசனத்தின் மேல் * - வாள் நெடுங்கண்
 கன்னியரால் இட்ட கவரிப் பொதி அவிழ்ந்து * ஆங்கு
 இன்னிளம் பூந்தென்றல் இயங்க * - மருங்கிருந்த
 மின்னனைய நுண்மருங்குல் மெல்லியலார் வெண்முறுவல் *
 முன்னம் முகிழ்த்த முகிழ் நிலா வந்தரும்ப *
 அன்னவர் தம் மானோக்க முண்டாங்கணிமலர் சேர் *
 பொன்னியல் கற்பகத்தின் காட்டுத்த மாடெல்லாம் *
 மன்னிய மந்தாரம் பூத்த மதுத்திவலை *
 இன்னிசை வண்டமரும் சோலை வாய் மாலை சேர் *
 மன்னிய மாமயில் போல் கூந்தல் * - மழைத் தடங்கண்
 மின்னிடையாரோடும் விளையாடி வேண்டிடத்து *
 மன்னும் மணித்தலத்து மாணிக்க மஞ்சரியின் *
 மின்னின் ஒளி சேர் பளிங்கு விளிம்படுத்த *
 மன்னும் பவளக்கால் செம்பொன்செய் மண்டபத்துள் *
 அன்ன நடைய அரம்பையர் தம் கை வளர்த்த *
 இன்னிசை யாழ்³ பாடல் கேட்டு இன்புற்று * - இருவிசும்பில்
 மன்னும் மழை தவழும் வாணிலா நீள்மதி தோய் *
 மின்னின் ஒளி சேர் விசும்புரும் மாளிகை மேல் *
 மன்னும் மணி விளக்கை மாட்டி * - மழைக் கண்ணார்
 பன்னு விசித்திரமாப் பாப்படுத்த பள்ளி மேல் *
 துன்னிய சாலேகம் சூழ் கதவம் தாள் திறப்ப *
 அன்னம் உழக்க நெறிந்துக்க வாள் நீலச் *
 சின்ன நறுந்தாது சூடி * - ஓர் மந்தாரம்

² போற்றிசைப்ப

³ இன்னிசையாய்ப்

துன்னும் நறுமலரால் தோள் கொட்டி * கற்பகத்தின்
 மன்னு மலர் வாய் மணி வண்டு பின் தொடர *
 இன்னிளம் பூந்தென்றல் புகுந்து ஈங்கிள முலை மேல் *
 நன்னரும் சந்தனச்சேறுள் புலர்த்த * - தாங்கருஞ்சீர்
 மின்னிடையே மேல் கை வைத்திருந்து ஏந்திள முலை மேல் *
 பொன்னரும்பாரம் புலம்ப * - அகம் குழைந்து ஆங்கு
 இன்ன உருவின் இமையாத் தடங்கண்ணார் *
 அன்னவர் தம் மானோக்கம் உண்டு ஆங்கு அணிமுறுவல் *
 இன்னமுதம் மாந்தி இருப்பர் * - இதுவன்றே
 அன்ன அறத்தின் பயனாவது * ஒண்பொருளும்
 அன்ன திறத்ததே ஆதலால் * - காமத்தின்
 மன்னும் வழி முறையே நிற்கும் நாம் * மானோக்கின்
 அன்ன நடையார் அலரேச ஆடவர் மேல் *
 மன்னு மடல் ஊரார் என்பதோர் வாசகமும் *
 தென்னுறையில் கேட்டு அறிவதுண்டு * - அதனை யாம் தெளியோம்
 மன்னும் வடநெறியே வேண்டினோம் * வேண்டாதார்
 தென்னன் பொதியில் செழும் சந்தனக் குழம்பின் *
 அன்னதோர் தன்மை அறியாதார் * - ஆயன் வேய்
 இன்னிசை ஓசைக்கு இரங்காதார் * மால் விடையின்
 மன்னு மணி புலம்ப வாடாதார் * - பெண்ணை மேல்
 பின்னும் அவ்வன்றில் பேடை⁴ வாய்ச் சிறு குரலுக்கு *
 உன்னி உடல் உருகி நையாதார் * - உம்பர் வாய்த்
 துன்னி மதி உகுத்த தூநிலா நீள் நெருப்பில் *
 தம் உடலம் வேவத் தளராதார் * - காம வேள்
 மன்னும் சிலை வாய் மலர் வாளி கோத்தெய்ய *
 பொன்னெடு வீதி புகாதார் * - தம் பூவணை மேல்
 சின்ன மலர்க் குழலும் அல்குலும் மென்முலையும் *
 இன்னிள வாடை தடவத் தாம் கண் துயிலும் *
 பொன்னனையார் பின்னும் திருவுறுக * - போர் வேந்தன்
 தன்னுடைய தாதை பணியால் அரசொழிந்து *
 பொன்னகரம் பின்னே புலம்ப வலம் கொண்டு *
 மன்னும் வளநாடு கைவிட்டு * - மாதிரங்கள்
 மின்னுருவில் விண்தேர்⁵ திரிந்து வெளிப்பட்டு *
 கன்னிரைந்து⁶ தீய்ந்து கழை உடைந்து கால் சுழன்று *
 பின்னும் திரை வயிற்றுப் பேயே திரிந்துலவா *
 கொன்னவிலும் வெங்கானத்தூடு * - கொடுங்கதிரோன்
 துன்னு வெயில் வறுத்த வெம்பரல் மேல் பஞ்சடியால் *
 மன்னன் இராமன் பின் வைதேவி என்றுரைக்கும் *
 அன்ன நடைய அணங்கு நடந்திலனே? *

⁴ பெடை

⁵ வெண்தேர்

⁶ கல் நிறைந்து

பின்னும் கருநெடுங்கண் செவ்வாய்ப் பிணைநோக்கின் *
 மின்னனைய நுண்மருங்குல் வேகவதி என்றுரைக்கும்
 கன்னி * தன் இன்னுயிராம் காதலனைக் காணாது *
 தன்னுடைய முன்தோன்றல் கொண்டேகத் தான் சென்று * ஆங்கு
 அன்னவனை நோக்காது அழித்தார்ப்பி * - வாளமருள்
 கல்நவில் தோள் காளையைக் கைப்பிடித்து மீண்டும் போய் *
 பொன்னவிலும் ஆகம் புணர்ந்திலளே? * பூங்கங்கை
 முன்னம் புனல் பரக்கும் நன்னாடன் மின்னாடும் *
 கொன்னவிலும் நீள்வேல் குருக்கள் குலமதலை *
 தன்னிகர் ஒன்றில்லாத வென்றித் தனஞ்சயனை *
 பன்னாகராயன் மடப்பாவை * - பாவை தன்
 மன்னிய நாணச்சம் மடம் என்றிவை அகல *
 தன்னுடைய கொங்கை முகம் நெரிய * - தான் அவன் தன்
 பொன்வரை⁷ ஆகம் தழீஇக்கொண்டு போய் * தனது
 நன்னகரம் புக்கு நயந்து இனிது வாழ்ந்ததுவும் *
 முன்னுரையில் கேட்டு அறிவதில்லையே? * - சூழ்கடலுள்
 பொன்னகரம் செற்ற புரந்தரனோடு ஏரொக்கும் *
 மன்னவன் வாணன் அவுணர்க்கு வாள் வேந்தன் *
 தன்னுடைய பாவை உலகத்துத் தன்னொக்கும் *
 கன்னியரை இல்லாத காட்சியாள் * - தன்னுடைய
 இன்னுயிர்த் தோழியால் எம்பெருமான் ஈன்துழாய் *
 மன்னும் மணிவரைத் தோள் மாயவன் * - பாவியேன்
 என்னை இது விளைத்த ஈரிரண்டு மால் வரைத்தோள் *
 மன்னவன் தன் காதலனை மாயத்தால் கொண்டு போய் *
 கன்னி தன் பால் வைக்க மற்றவனோடு எத்தனையோ *
 மன்னிய பேரின்பம் எய்தினாள் * - மற்றிவை தான்
 என்னாலே கேட்டீரே? ஏழைகாள்! என்னுரைக்கேன்? *
 மன்னும் மலையரையன் பொற்பாவை * - வாள்நிலா
 மின்னு மணிமுறுவல் செவ்வாய் உமையென்னும் *
 அன்ன நடைய அணங்கு நுடங்கிடை சேர் *
 பொன்னுடம்பு வாடப் புலன் ஐந்தும் நொந்தகல *
 தன்னுடைய கூழைச் சடாபாரம் தான் தரித்து * ஆங்கு
 அன்ன அருந்தவத்தினூடு போய் * - ஆயிரந்தோள்
 மன்னு கரதலங்கள் மட்டித்து * மாதிரங்கள்
 மின்னி எரி வீச மேல் எடுத்த சூழ் கழற்கால் *
 பொன்னுலகம் ஏழும் கடந்து உம்பர் மேல் சிலம்ப *
 மன்னு குலவரையும் மாருதமும் தாரகையும் *
 தன்னின் உடனே சுழலச் சுழன்றாடும் *
 கொல்நவிலும் மூவிலை வேல் கூத்தன் பொடியாடி *
 அன்னவன் தன் பொன்னகலம் சென்றாங்கு அணைந்திலளே? *
 பன்னி உரைக்குங்கால் பாரதமாம் * - பாவியேற்கு

⁷ பொன்னவரை

என்னுறு நோய் யான் உரைப்பக் கேண்மின் * இரும்பொழில் சூழ்
 மன்னு மறையோர் திருநறையூர் மாமலை போல் *
 பொன்னியலும் மாடக் கவாடம் கடந்து புக்கு *
 என்னுடைய கண் களிப்ப நோக்கினேன் * - நோக்குதலும்
 மன்னன் திருமார்பும் வாயும் அடி இணையும் *
 பன்னு கரதலமும் கண்களும் * - பங்கயத்தின்
 பொன்னியல் காடு ஓர் மணிவரை மேல் பூத்தது போல் *
 மின்னி ஒளி படைப்ப வீழ் நாணும் தோள் வளையும் *
 மன்னிய குண்டலமும் ஆரமும் நீள் முடியும் *
 துன்னு வெயில் விரித்த சூளாமணி இமைப்ப *
 மன்னு மரதகக் குன்றின் மருங்கே * - ஓர்
 இன்னிள வஞ்சிக்கொடி ஒன்று நின்றது தான் *
 அன்னமாய் மானாய் அணிமயிலாய் ஆங்கிடையே *
 மின்னாய் இளவேய் இரண்டாய் இணைச்செப்பாய் *
 முன்னாய் தொண்டையாய்க் கெண்டைக் குலம் இரண்டாய் *
 அன்ன திருவுருவம் நின்றது அறியாதே *
 என்னுடைய நெஞ்சும் அறிவும் இனவளையும் *
 பொன்னியலும் மேகலையும் ஆங்கொழியப் போந்தேற்கு *
 மன்னும் மறிகடலும் ஆர்க்கும் * - மதி உகுத்த
 இன்னிலாவின் கதிரும் எந்தனக்கே வெய்தாகும் *
 தன்னுடைய தன்மை தவிரத் தான் என் கொலோ? *
 தென்னன் பொதியில் செழுஞ்சந்தின் தாதளைந்து *
 மன்னிவ்வுலகை மனம் களிப்ப வந்து இயங்கும் *
 இன்னிளம் பூந்தென்றலும் வீசும் எரி எனக்கே *
 முன்னிய பெண்ணை மேல் முள்முளரிக் கூட்டகத்து *
 பின்னும் அவ்வன்றில் பேடை⁸ வாய்ச் சிறுகுரலும் *
 என்னுடைய நெஞ்சுக்கு ஓரீர் வாளாம் என் செய்கேன்? *
 கல்நவில் தோள் காமன் கருப்புச் சிலை வளைய *
 கொல்நவிலும் பூங்கணைகள் கோத்துப் பொதவணைந்து *
 தன்னுடைய தோள் கழிய வாங்கி * - தமிழேன் மேல்
 என்னுடைய நெஞ்சே இலக்காக எய்கின்றான் *
 பின் இதனைக் காப்பீர்⁹ தாம் இல்லையே * - பேதையேன்
 கல்நவிலும் காட்டகத்து ஓர் வல்லிக் கடிமலரின் *
 நல்நறு வாசம் மற்றாரானும் எய்தாமே *
 மன்னும் வறுநிலத்து வாளாங்குகுத்தது போல் *
 என்னுடைய பெண்மையும் என் நலனும் என் முலையும் *
 மன்னு மலர் மங்கை மைந்தன் * கணபுரத்துப்
 பொன்மலை போல் நின்றவன் தன் பொன்னகலம் தோயாவேல் *
 என்னிவை தான்? வாளா எனக்கே பொறையாகி *
 முன்னிருந்து மூக்கின்று மூவாமைக் காப்பதோர் *

⁸ பெடை⁹ காப்பார்

மன்னும் மருந்தறிவீர் இல்லையே? * - மால் விடையின்
 துன்னு பிடரெருத்துத் தூக்குண்டு * வன்தொடரால்
 கன்னியர் கண் மிளிரக் கட்டுண்டு * மாலை வாய்த்
 தன்னுடைய நா ஒழியாது ஆடும் தனிமணியின் *
 இன்னிசை ஓசையும் வந்து என் செவி தனக்கே *
 கொல்நவிலும் எஃகில் கொடிதாய் நெடிதாகும் *
 என்னிதனைக் காக்குமா? சொல்லீர் * - இது விளைத்த
 மன்னன் நறுந்துழாய் வாழ் மார்பன் * - மாமதி கோள்
 முன்னம் விடுத்த முகில் வண்ணன் * காயாவின்
 சின்ன நறும்பூன் திகழ் வண்ணன் * வண்ணம் போல்
 அன்ன கடலை மலை இட்டு அணை கட்டி *
 மன்னன் இராவணனை மாமண்டு வெஞ்சமத்து *
 பொன் முடிகள் பத்தும் புரளச் சரம் துரந்து *
 தென்னுலகம் ஏற்றுவித்த சேவகனை * - ஆயிரக் கண்
 மன்னவன் வானமும் வானவர் தம் பொன்னுலகும் *
 தன்னுடைய தோள் வலியால் கைக்கொண்ட தானவனை *
 பின்னோர் அரி உருவமாகி எரி விழித்து *
 கொல்நவிலும் வெஞ்சமத்துக் கொல்லாதே * - வல்லாளன்
 மன்னு மணிக்குஞ்சி பற்றி வரவீர்த்து *
 தன்னுடைய தாள் மேல் கிடாத்தி * - அவனுடைய
 பொன்னகலம் வள்ளுகிரால் போழ்ந்து புகழ் படைத்த *
 மின்னிலங்கும் ஆழிப் படைத் தடக்கை வீரனை *
 மன்னு இவ்வகலிடத்தை மாமுது நீர் தான் விழுங்க *
 பின்னுமோர் ஏனமாய்ப் புக்கு வளைமருப்பில் *
 கொல்நவிலும் கூர்நுதி மேல் வைத்தெடுத்த கூத்தனை *
 மன்னும் வட மலையை மத்தாக மாசுணத்தால் *
 மின்னும் இருசுடரும் விண்ணும் பிறங்கொளியும் *
 தன்னினுடனே சூழல மலை திரித்து * ஆங்கு
 இன்னமுதம் வானவரை ஊட்டி * அவருடைய
 மன்னும் துயர் கடிந்த வள்ளலை * - மற்றன்றியும்
 தன்னுருவம் ஆரும் அறியாமல் தானங்கோர் *
 மன்னும் குறள் உருவின் மாணியாய் * - மாவலி தன்
 பொன்னியலும் வேள்விக்கண் புக்கிருந்து * போர் வேந்தர்
 மன்னை மனங்கொள்ள வஞ்சித்து நெஞ்சுருக்கி *
 என்னுடைய பாதத்தால் யான் அளப்ப மூவடி மண் *
 மன்னா! தருகென்று வாய் திறப்ப * - மற்றவனும்
 என்னால் தரப்பட்டது என்றலுமே * அத்துணைக்கண்
 மின்னார் மணிமுடி போய் விண் தடவ * - மேல் எடுத்த
 பொன்னார் கனைகழற்கால் ஏழுலகும் போய்க் கடந்து * அங்கு
 ஒன்னா அசுரர் துளங்கச் செல நீட்டி *
 மன்னு இவ்வகலிடத்தை மாவலியை வஞ்சித்து *
 தன்னுலகம் ஆக்குவித்த தாளானை * - தாமரை மேல்
 மின்னிடையாள் நாயகனை விண்ணகருள் பொன்மலையை *

பொன்னி மணி கொழிக்கும் பூங்குடந்தைப் போர் விடையை *
 தென்னன் குறுங்குடியுள் செம்பவளக் குன்றினை *
 மன்னிய தண் சேறை வள்ளலை * - மாமலர் மேல்
 அன்னம் துயிலும் அணிநீர் வயலாலி *
 என்னுடைய இன்னமுதை எவ்வுள் பெருமலையை *
 கன்னி மதிள் சூழ் கணமங்கைக் கற்பகத்தை *
 மின்னை இருசுடரை வெள்ளறையுள் கல்லறை மேல்
 பொன்னை * மரதகத்தைப் புட்குழி எம் போரேற்றை *
 * மன்னும் அரங்கத்து எம் மாமணியை * - வல்லவாழ்ப்
 பின்னை மணாளனை பேரில் பிறப்பிலியை *
 தொன்னீர்க் கடல் கிடந்த தோளா மணிச் சுடரை *
 என் மனத்து மாலை இடவெந்தை ஈசனை *
 மன்னும் கடல்மல்லை மாயவனை * - வானவர் தம்
 சென்னி மணிச் சுடரைத் தண்கால் திறல் வலியை *
 தன்னைப் பிறர் அறியாத் தத்துவத்தை முத்தினை *
 அன்னத்தை மீனை அரியை அருமறையை *
 முன்னிவ்வுலகுண்ட மூர்த்தியை * - கோவலூர்
 மன்னும் இடைகழி எம் மாயவனை * பேய் அலறப்
 பின்னும் முலை உண்ட பிள்ளையை * - அள்ளல்வாய்
 அன்னம் இரை தேர் அமுந்தூர் எழும் சுடரை *
 தென்தில்லைச் சித்திர கூடத்து என் செல்வனை * -
 மின்னி மழை தவழும் வேங்கடத்து எம் வித்தகனை *
 மன்னனை மாலிருஞ்சோலை மணாளனை *
 கொல்நவிலும் ஆழிப் படையானை * - கோட்டியூர்
 அன்ன உருவின் அரியை * திருமெய்யத்து
 இன்னமுத வெள்ளத்தை இந்தனூர் அந்தணனை *
 மன்னும் மதிள் கச்சி வேளுக்கை ஆளரியை *
 மன்னிய பாடகத்து எம் மைந்தனை * - வெஃகாவில்
 உன்னிய யோகத்து உறக்கத்தை * ஊரகத்துள்
 அன்னவனை அட்டபுகரத்து எம்மானேற்றை *
 என்னை மனம் கவர்ந்த ஈசனை * - வானவர் தம்
 முன்னவனை மூழிக் களத்து விளக்கினை¹⁰ *
 அன்னவனை ஆதனூர் ஆண்டளக்கும் ஐயனை *
 நென்னலை இன்றினை நாளையை * - நீர்மலை மேல்
 மன்னும் மறை நான்கும் ஆனானை * புல்லாணித்
 தென்னன் தமிழை வடமொழியை * நாங்கூரில்
 மன்னும் மணிமாடக் கோயில் மணாளனை *
 நன்னீர்த் தலைச்சங்க நாண்மதியை * - நான் வணங்கும்
 கண்ணனைக் கண்ணபுரத்தானை * தென்னறையூர்
 மன்னு மணிமாடக் கோயில் மணாளனை *
 கல்நவில் தோள் காளையைக் கண்டாங்குக் கை தொழுது *

¹⁰ வளத்தினை

என்னிலைமை எல்லாம் அறிவித்தால் எம்பெருமான் *
 தன் அருளும் ஆகமும் தாரானேல் * - தன்னை நான்
 மின்னிடையார் சேரியிலும் வேதியர்கள் வாழ்விடத்தும் *
 தன்னடியார் முன்பும் தரணி முழுதாளும் *
 கொல்நவிலும் வேல் வேந்தர் கூட்டத்தும் நாட்டகத்தும் *
 தன் நிலைமை எல்லாம் அறிவிப்பன் * - தான் முன நாள்
 மின்னிடையர் ஆய்ச்சியர் தம் சேரிக் களவின்கண் *
 துன்னு படல் திறந்து புக்கு * - தயிர் வெண்ணெய்
 தன் வயிறார விழுங்க * கொழுங்கயற்கண்
 மன்னும் மடவோர்கள் பற்றியோர் வான்கயிற்றால் *
 பின்னும் உரலோடு கட்டுண்ட பெற்றிமையும் *
 அன்னதோர் பூதமாய் ஆயர் விழவின்கண் *
 துன்னு சகடத்தால் புக்க பெருஞ்சோற்றை *
 முன்னிருந்து முற்றத்தான் துற்றிய தெற்றெனவும் *
 மன்னர் பெரும் சவையுள் வாழ் வேந்தர் தூதனாய் *
 தன்னை இகழ்ந்துரைப்பத் தான் முன நாள் சென்றதுவும் *
 மன்னு பறை கறங்க மங்கையர் தம் கண் களிப்ப *
 கொன்னவிலும் கூத்தனாய்ப் பெயர்த்தும் குடமாடி *
 என்னிவன்? என்னப்படுகின்ற ஈடறவும் *
 தென்னிலங்கை ஆட்டி அரக்கர் குலப் பாவை *
 மன்னன் இராவணன் தன் நல்தங்கை * - வாள் எயிற்றுத்
 துன்னு சுடு சினத்துச் சூர்பணகாச் சோர்வெய்தி *
 பொன்னிறம் கொண்டு புலர்ந்தெழுந்த காமத்தால் *
 தன்னை நயந்தாளைத் தான் முனிந்து மூக்கரிந்து *
 மன்னிய திண்ணெனவும் வாய்த்த மலை போலும் *
 தன்னிகர் ஒன்றில்லாத தாடகையை * - * மாமுனிக்காத்
 தென்னுலகம் ஏற்றுவித்த திண் திறலும் * மற்றிவை தான்
 உன்னி உலவா உலகறிய ஊர்வன் நான் *
 முன்னி முளைத்தெழுந்து ஓங்கி ஒளி பரந்த *
 மன்னிய பூம் பெண்ணை மடல்

¹¹ என்னிலைமை எல்லாம் அறிவித்தால் எம்பெருமான் *
 தன்னருளும் ஆகமும் தாரானேல் * - பின்னைப் போய்
 ஒண்டுறை¹² நீர் வேலை உலகறிய ஊர்வன் நான் *
 வண்டறை பூம் பெண்ணை மடல்

¹³ மண்ணிற்பொடி பூசி வண்டிரைக்கும் பூச்சூடி *
 பெண்ணை மடல் பிடித்துப் பின்னே¹⁴ * - அண்ணல்

¹¹ இப்பாட்டு கம்பர் பாடியது என்பர்

¹² ஒண்டிரை

¹³ இது மிகுதியாக வழங்குவதில்லை

¹⁴ பின்பின்னே

திருநறையூர் நின்ற பிரான் தேர் போகும் வீதி *
பொரு முறையால்¹⁵ செல்வம் புரிந்து¹⁶

திருமங்கையாழ்வார் திருவடிகளே ஷரணம்

¹⁵ மறையாய்

¹⁶ பொலிந்து